



MALTA

**QORTI TAL-APPELL**  
**(Sede Inferjuri)**

**ONOR. IMĦALLEF**  
**LAWRENCE MINTOFF**

Seduta tat-18 ta' Ġunju, 2025

Appell Inferjuri Numru: 78/2022 LM

**Raffaele Iovini (Dokument ta' Residenza MT 4667230)**  
*(‘ir-rikorrent’)*

**vs.**

**Daren Muscat (K.I. Nru. 369978(M))**  
*(‘l-intimat’)*

**Il-Qorti,**

**Preliminari**

1. Dawn huma żewġ appelli magħmulin wieħed prinċipali mill-intimat **Daren Muscat (K.I. numru 369978(M))** [minn issa ‘l quddiem ‘l-intimat’], u l-ieħor incidentalment mir-rikorrent **Raffaele Iovini (Dokument ta' Residenza MT 4667230)** [minn issa ‘l quddiem ‘ir-rikorrent’], minn sentenza tal-Qorti tal-Magistrati (Malta) [minn issa ‘l quddiem ‘l-Ewwel Qorti’] tas-26 ta' Ġunju, 2024,

[minn issa 'l quddiem 'is-sentenza appellata'] fejn iddeċidiet it-talba tar-rikorrent kif ġej:

***“Għal dawn il-motivi, filwaqt li tiċċad l-eċċezzjonijiet kollha tal-konvenut fir-Risposta tiegħu, tilqa’ parzjalment it-talba tal-attur RAFFAELE IOVINI billi tikkundanna lill-konvenut DAREN MUSCAT iħallsu s-somma bilanċjali ta’ erbat elef erba’ mija u wieħed u sittin Euro u disgħin ċenteżmu (€4,461.90) għar-raġuni mfisra fir-Rikors promotur, bl-imgħax mid-data tan-notifika tar-Rikors lill-konvenut u bl-ispejjeż kif mitluba jithallsu mill-konvenut.”***

### **Fatti**

2. Il-fatti tal-każ odjern jirrigwardaw xogħol ta’ appalt li gie eżegwit bi sħab mill-partijiet fuq proġett ta’ kostruzzjoni ġewwa Ғaż-Żabbar. Wara li tħallas mill-klijent, l-intimat kien għamel xi pagamenti lir-rikorrent rappreżentanti sehmu mid-dħul minn fuq l-imsemmi xogħol ta’ appalt, iżda r-rikorrent baqa’ jsostni li dawn ma kienux ikopru s-sehem sħiħ.

### **Mertu**

3. Ir-rikorrent għalhekk fid-29 ta’ Marzu, 2022, ippreżenta rikors quddiem l-Ewwel Qorti fejn Ғarrek lill-intimat sabiex:

*“...tgħid għaliex m’għandekx tiġi kkundannat li*

*Thallas lill-attur is-somma ta’ sebat elef sebgħa mitt ewro u disgħin ċenteżmu (€7,700.90) jew somma verjuri, liema somma hija dovuta għal xogħol ta’ appalt imwettaq mill-attur fuq proġett ta’ kostruzzjoni li għamiltu bi sħab flimkien ġewwa Ғaż-Żabbar.*

*Bl-ispejjeż, inkluż tal-mandat ta’ sekwestru ippreżentat kontestwalment, u bl-imgħaxijiet legali sad-data ta’ Ғlas effettiv kontra l-konvenut li minn issa huwa ngunt għas-subizzjoni.”*

4. L-intimat wieġeb fl-14 ta' Settembru, 2023, billi eċċepixxa kif ġej:

- "1. Illi dak pretiż mill-attur fit-talba tiegħu huwa kollu infondat stante illi l-esponenti ma għandu jagħti ebda ammont u dan kif ser jirriżulta fit-trattazzjoni tal-kawża odjerna;*
  - 2. Illi mingħajr preġudizzju għas-suespost, l-esponenti ħallas lill-attur dak kollu li kien dovut u dan wara li tnaqqsu l-ispejjeż relattivi inkorsi fl-istess proġett u dan kif ser jiġi ppruvat waqt it-trattazzjoni tal-kawża;*
  - 3. Illi mingħajr preġudizzju għas-suespost, l-esponenti umilment jissottometti illi t-talba attrici hija infondata fil-fatt u fid-dritt u għalhekk għandha tiġi respinta.*
- Bl-ispejjeż kontra l-attur minn issa ingunt in subizzjoni."*

**Is-Sentenza Appellata**

5. L-Ewwel Qorti waslet għas-sentenza appellata billi kkunsidrat is-segweni:

*"Ikkunsidrat;*

*Illi essenzjalment, il-vertenza tirriżolvi ruħha f'waħda ta' kwantifikazzjoni tal-prezz tal-appalt li ġie mħallas mill-klijent, is-sid tal-proġett; l-ammont diġà mħallas lill-attur; l-ispejjeż imħallsin mill-partijiet rispettivament fil-kors u għall-eżekuzzjoni tal-appalt; u in segwitu, il-likwidazzjoni tas-sehem tal-attur mill-qliġ nett provenjenti mill-kuntratt tal-appalt.*

*Ammont imħallas lill-Attur*

*Billi hemm qbil li l-ammont imħallas mill-klijent lill-konvenut għall-appalt kien fis-somma komplessiva ta' €55,048, il-Qorti tqis li għandha tibda billi tistabbilixxi l-ammont komplessiv li l-attur diġà irċieva mingħand il-konvenut in linea ta' pagament ta' sehem mill-qliġ.*

*Il-konvenut jikkontendi li huwa kien ħallas lill-attur is-sehem tiegħu mill-qliġ tal-proġett, fi tliet pagamenti u dan wara li kien naqqas l-ispejjeż li huwa kien ħallas minn butu għall-appalt. Isostni li l-ewwel żewġ pagamenti fis-somma ta' €5,732 u s-somma ta' €5,000 li tħallsu fit-30 ta' April 2021, u l-aħħar pagament fis-somma ta' €8,557 li tħallas fit-2 ta' Awwissu 2021.*

*Da parti tiegħu l-attur jinsisti illi r-riċevuta ta' €5,000 bl-indikazzjoni "CURMI" fuqha (fn. 2: Paġna 128 tal-atti tal-kawża) jirrifiri għall-proġett ta' Hal Qormi u ma għandux x'jaqsam ma' pagamenti li rċieva għall-proġett ta' Haż-Żabbar.*

*Il-konvenut ma jaqbilx u fisser li din hija riċevuta tal-ewwel pagament li kien ħallas lill-attur għall-appalt ta' Haż-Żabbar u mhux minnu li dan il-pagament jirreferi għall-pagament ta' sehem l-attur fuq il-proġett ta' Hal Qormi, għaliex il-prezz sħiħ tal-appalt li kienu ħadmu bi sħab f'Hal Qormi, kien ta' €6,478.16 u għalhekk huwa impossibbli li sehem l-attur kien ta' €5,000. Gie asserit minnu wkoll illi l-attur kien għamel biss jumejn jaħdem fis-sit ta' Hal Qormi u dan meta l-foreman kien waqqfu milli jkompli minħabba li għamel xogħol ħazin. Fir-rigward il-konvenut ipproduċa kopja tal-kont tal-proġett ta' Hal Qormi fis-somma ta' €6,478.16 u ressaq ukoll biex jixhed il-foreman innifsu, Radomir Cerovac, li kkonferma illi wara li kien waqqaf lill-attur milli jkompli jaħdem fuq il-proġett, il-konvenut kien kompli bix-xogħol waħdu.*

*Il-Qorti temmen lill-attur. Ibda biex ma jagħmilx sens u ma ngħatat ebda spjegazzjoni attendibbli li ġiet dibattuta fil-kawża, għall-fatt illi l-konvenut ħallas lill-attur żewġ pagamenti fl-istess ġurnata b'żewġ cheques differenti għall-istess proġett. Iktar minn hekk, il-fatt illi jirrizulta mill-provi proċesswali illi l-partijiet kienu fl-istess żmien wettqu bi sħab proġetti oħrajn inkluż ir-Rabat (ara pitazz tal-attur) kif ukoll ġewwa Hal Qormi (Handaq Warehouse) fejn fis-16 ta' Marzu 2021 inħareġ il-kont għal Masonry Works (Labour Only) fis-somma ta' €6,478.16 għall-proġett ta' Hal Qormi. Din is-somma ġiet imħallsa lill-konvenut li ħareġ riċevuta fiskali fis-6 ta' April 2021 (fn. 3: Ara dokumenti f'paġna 170 u 171 tal-atti tal-kawża) filwaqt li l-konvenut ħallas lill-attur is-somma ta' €5,000 biss ġimagħtejn wara, fit-30 ta' April 2021. Fir-riċevuta fiskali relattiva l-attur niżżel li l-pagament sar b'rabta mal-appalt ta' Hal Qormi ("CURMI").*

*Ma jirrizultax illi l-konvenut, li quddiem il-Qorti ċaħad li l-pagament sar in konnessjoni mal-appalt ta' Hal Qormi, qatt oġġezzjona għall-indikazzjoni allegatament ħazina fuq ir-riċevuta, tal-pagament li għamel lill-attur jew talbu biex joħroġ riċevuta oħra. Inoltre, filwaqt li l-konvenut ma nnegax li kien ħallas lill-attur għax-xogħol li kien laħaq eżegwixxa f'dan il-proġett, imkien ma qal jekk kienx ħallsu u fl-affermattiv x'kien l-ammont li ħallsu. Barra minn hekk, għalkemm mix-xhieda jirrizulta li jista' jkun li l-attur ma kienx lesta l-proġett kollu ta' Hal Qormi, Radomir Cerovac ikkonferma fix-xhieda tiegħu illi kien l-attur li kien ħadem ix-xogħol tal-ġebel fl-appalt ta' Hal Qormi u li kien bena naħa waħda tal-binja, filwaqt li l-konvenut kien bena n-naħa l-oħra. Għall-Qorti din ix-xhieda hi f'tit jew wisq kontradittorja u fl-aħjar ipotesi, konfużjonarja, u ma tagħmel xejn biex tikkonforta l-verżjoni tal-konvenut illi l-pagament ta' €5,000 ma kienx relatat mal-proġett ta' Hal Qormi.*

*Fuq kollox il-fatt illi huwa ovvjw li l-kont esebit mill-attur tas-16 ta' Marzu 2021 in konnessjoni mal-imsemmi proġett, jirrappreżenta biss l-ammont dovut għall-mano d'opera tax-xogħol tal-ġebel, u mhux il-kont kollu tal-appalt tal-bini ta' maħzen, u l-fatt illi fl-istess żmien il-partijiet kienu qed iwettqu proġetti oħrajn inkluż il-proġett tar-Rabat (ara kopja tal-pitazz Dok. H). Għalhekk, l-asserzjoni li dan il-pagament kien konness biss mal-appalt ta' Haż-Żabbar m'hijiex, fil-fehma tal-Qorti, ippruvata sal-grad tal-probabbli anke in vista tal-fatt li l-attur jasserixxi li fil-pagament in diżamina kien hemm kompriż ammont dovut lil fuq proġett f'sit Birkirkara.*

***Għaldaqstant wara li wieżnet il-provi l-Qorti hi sodisfatta li l-verżjoni tal-attur li l-pagament fis-somma ta' €5,000 kien jirrappreżenta pagament għall-proġett ta' Haż Qormi u mhux il-proġett ta' Haż-Żabbar, hija ppruvata fil-grad meħtieġ filwaqt li l-allegazzjoni tal-konvenut li dan il-pagament kien jirrappreżenta parti minn sehem l-attur tal-qligh mill-proġett ta' Haż-Żabbar m'hijiex verosimili u fuq il-preponderanza tal-provi, ma ġiex ippruvata fuq bażi ta' bilanċ ta' probabbilitajiet. Konsegwentement, m'hijiex sejra tgħodd il-pagament fis-somma ta' €5,000 mal-ammonti l-oħra li dwarhom hemm qbil li ġew imħallsin lill-attur akkont ta' sehem mill-appalt.***

### **Spejjeż tal-Appalt**

*Kif diġà ngħad, il-partijiet jaqblu li biex ikkomputaw il-qligh fuq il-proġett ta' Haż-Żabbar huma ma ħadux in konsiderazzjoni l-ammont rappreżentanti VAT li għandu jiżdied mal-prezz totali tal-appalt. Għalhekk, il-qligh li kellu jinqasam bejn il-partijiet ġie komputat abbażi tal-valur tal-appalt mingħajr VAT. Dan jagħmel sens fil-każ tal-attur għaliex mhux kontestat illi huwa mhux persuna taxxabbi għall-fini tat-taxxa fuq il-valur miżjud u għalhekk, fuq il-valur tal-provvista tas-servizzi tiegħu lill-klient, f'dan il-każ il-qligh spettanti lil mill-appalt, ma għandu jiżdied ebda ammont in linea ta' VAT.*

*Illi kif rajna, ġie allegat mill-konvenut illi huwa kien ftiehem mal-attur li kellu jħallsu nofs l-ispejjeż tal-assigurazzjoni u liċenża tal-vann Isuzu u wkoll sehem ta' 1.5% tal-valur tal-appalt għall-użu da parti tal-attur tal-għodda tiegħu, u għad-deprezzament ta' dawn l-għodda, senjatament shutter u travetti.*

*L-attur, filwaqt li jaqbel li għas-soqfa intużaw l-injam u l-ġakkijiet tal-konvenut, ma jaqbilx li kien hemm ftehim biex jitnaqqas l-ammont ta' 1.15% għall-użu u deprezzament tal-għodda tal-konvenut u lanqas ftehim biex huwa jħallsu l-ispejjeż tal-assigurazzjoni u liċenża tal-vann tiegħu.*

*Il-Qorti tqis illi ma ġiex ippruvat kif imiss li kien intlaħaq ftehim f'dan is-sens. Il-konvenut jirrikonoxxi (fn. 4: Xhieda tal-konvenut in kontro-eżami, 8 ta' Novembru*

2023) illi l-attur ukoll kellu l-għodda tiegħu li għad illi kien għodda tal-idejn, xorta waħda kien biżżejjed għall-bini tal-idejn u biex jinbnew il-ħitan tal-briks. Barra dan il-fatt illi meta l-konvenut ġie mressaq biex jixhed fuq talba tal-attur, fix-xhieda tiegħu huwa ma kien għamel ebda aċċenn f'dak l-istadju għat-tnaqqis li kellu jsir taċ-ċifra rappreżentanti 1.5% tal-valur tal-appalt, u lanqas irrifera bl-ebda mod għall-ispejjeż tal-assigurazzjoni u liċenza tal-vann Isuzu, u dan minkejja illi in segwitu ġie mitlub jipproduċi prova tal-ispejjeż kollha li kien naqqas mill-prezz tal-proġett u kien ingħata opportunità biex jikkompila lista tal-ispejjeż bl-irċevuti relattivi. Fil-fatt, jiġi osservat illi mkien fil-lista Dok. DM1 ma saret ebda riferenza mill-konvenut għas-somma ta' €825.73, rappreżentanti 1.5% tal-valur tal-appalt, u s-somma ta' €350 spejjeż ta' liċenza u assicurazzjoni. Barra dan il-fatt illi l-konvenut ma pproduċa ebda dokument in sostenn tal-ammont li huwa ħallas għall-assigurazzjoni u liċenza tal-vann Isuzu.

Fuq kollox, jirriżulta illi l-ewwel darba li ġie asserit mill-konvenut li kien hemm ftehim bejn il-partijiet li dawn l-ispejjeż kellhom jitnaqqsu minn sehem l-attur tal-qliġħ mill-proġett, kien fl-Affidavit tiegħu, minkejja li kien xehed f'żewġ okkażjonijiet preċedenti fuq talba tal-attur dwar l-ispejjeż li qed jippretendi li jitnaqqsu mill-prezz tal-proġett.

Il-Qorti tosserva ulterjorment illi l-proġett ta' żvilupp baqa' jitwettaq fuq medda ta' sitt xhur biss u l-konvenut innifsu ddikjara li huwa kien juża l-vann Isuzu biex igorr materjal ċioé briks u ħadid u kkonferma wkoll li huwa talab li jithallas nofs dawn l-ispejjeż ta' sena għaliex kien qed jaħdem mal-attur fuq proġetti oħrajn ukoll, mhux biss il-proġett ta' Haż-Żabbar.

#### • **Spejjeż imħallsin mill-Konvenut**

Il-konvenut, fuq talba tal-attur, esebixxa lista tal-ispejjeż li huwa ħallas fil-kors tal-eżekuzzjoni tal-appalt in diżamina (Dok. DM1), liema spejjeż isostni li għandhom jitnaqqsu bħala spejjeż tal-appalt. In sostenn tal-ammont reklamati minnu in linea ta' spejjeż, huwa esebixxa wkoll ir-riċevuti relattivi (fn. 5: Ara paġna 63 sa paġna 121 tal-atti tal-kawża)

L-attur jikkontendi illi f'din il-lista tal-ispejjeż il-konvenut elenka diversi spejjeż għal darbtejn. Il-Qorti fliet il-lista Dok. DM1 u qabblitha mar-riċevuti esebiti mill-konvenut in sostenn tal-ispejjeż elenkati u ssib li l-attur għandu raġun u illi s-segwenti spejjeż, ammontanti għas-somma ta' €2,113.01, ġew indikati doppjament:-

€453.45 (13.3.2021)

€358.48 (13.3.2021)

€28.08 (30.1.2021)

€51.33 (19.1.2021)

€99.12 (19.1.2021)

€76.23 (19.1.2021)

€163.12 (27.1.2021)

€207.21 (28.1.2021)

€263.85 (1.2.2021)

€149.77 (9.2.2021)

€59.39 (4.2.2021)

€166.73 (2.2.2021)

€36.25 (2.3.2021) (fn. 6: Il-Qorti ma sabitx illi l-ammont ta' €26.25 indikat mill-attur f'pagna 5 ('D. Spejjeż inkorsi mill-konvenut') ġie indikat mill-konvenut fil-lista Dok. DM1, wisq inqas għal darbtajn. Jidher li dan kien żball tal-attur.)

**Dan ifisser illi mill-ammont totali tal-ispejjeż elenkati mill-konvenut fil-lista Dok. DM1, fis-somma ta' €18,135.75, għandu jitnaqqas l-ammont ta' €2,113.01.**

Barra dan, l-attur jikkontesta bosta mill-ammonti reklamati mill-konvenut bħala spejjeż li nefaġ għall-eżekuzzjoni tal-appalt, senjatament:-

Dok. I – xiri ta' guide bar fit-30 ta' Lulju 2021.

L-attur isostni li din l-ispiza fil-fehma tiegħu ma għandux x'jaqsam ma' xogħol ta' kostruzzjoni. Da parti tiegħu il-konvenut jirribatti illi din l-ispiza hija għax-xiri tal-katina ta' chainsaw u jsostni li dan iċ-chainsaw kien ġarrab il-ħsara minħabba tort tal-attur u għalhekk kellu jinbidel il-guide bar. Il-konvenut madankollu ma sostanzjax din l-allegazzjoni bi provi konkreti u speċifikatament ma weriex b'mod sodisfaċenti kif il-ħsara kienet attribwibbli lill-attur, minkejja li kellu opportunità ampja u ma jirrizultax li kien impedit milli jagħmel dan.

**Għaldaqstant, billi mill-provi huwa stabbilit li jekk xi ħadd mill-partijiet jixtri xi makkinarju, dan jibqa' għandu u l-prezz relattiv ma jingħaddx fost l-ispejjeż tal-proġett, il-Qorti tqis li l-prezz ta' €107.00 ma għandux jitqies bħala spiża tal-konvenut.**

Dok. J (fn. 7: Ara wkoll riċevuta f'pagna 63 tal-atti tal-kawża) – xiri ta' ġebel fis-16 ta' Lulju 2021 fis-somma ta' €2,124 inkluż VAT.

L-attur jikkontendi li din l-ispiza kellha x'taqsam mal-proġett tar-Rabat u mhux mal-proġett ta' Haż-Żabbar u għalhekk ma kellhiex tingħadd fost l-ispejjeż tal-appalt. Da parti tiegħu il-konvenut isostni l-prezz tal-ġebel fis-somma ta' €1,800 (eskluz VAT) jikkombacċja mal-prezz tal-ġebel fil-kont tal-Perit tal-proġett. Il-Qorti rat il-kont Dok. C u tosserva illi tassew fit-taqsimha 3 "Masonry Works" (fn. 8: Item 3.01 u 3.02, pagna 32 tal-atti tal-kawża.) il-prezz totali tal-ġebel meħtieġ għall-bini (fn. 9: €1,396.40 +

€1066.37) jeċċedi s-somma reklamata mill-konvenut. Għaldaqstant, dan l-ammont għandu jingħadd mal-ispejjeż li għamel il-konvenut.

Dok. K (fn. 10 Dan jirriferi għad-dokumenti esebiti mil-konvenut, f'paġni 65, 100 u 117 tal-atti tal-kawża (parti minn Dok. DM1) – xiri ta' fjuwil u diversi prodotti minn stabbilimenti ta' ironmongery.

L-attur ma jaqbilx illi l-partijiet kienu ftiehm u li l-ispiza ta' fjuwil tal-vetturi tal-partijiet kellha tingħadd fost l-ispejjeż tal-appalt. Da parti tiegħu il-konvenut sostna illi l-partijiet kienu ftiehm u li tkun biss il-provvista ta' diesel għall-vann tiegħu tal-marka Isuzu, li kellha tintuża għall-ġarr tal-materjal tal-kostruzzjoni u l-għodda mill-fornituri u mill-garaxx tiegħu, għal fuq il-lant tax-xogħol, li kellha titqies bħala spiza tal-appalt ad esklużjoni tal-fjuwil tal-vetturi l-oħrajn tagħhom li jintużaw ukoll għal ħtiġijiet personali rispettivi tal-partijiet.

Il-Qorti tosserva illi r-riċevuti esebiti mill-konvenut (parti minn Dok. DM1, liema riċevuti jikkorrispondu ma' Dok. K esebiti mill-attur) ma jagħtu ebda deskrizzjoni tal-prodotti li ġew akkwistati u b'mod partikolari, ir-riċevuti tal-fjuwil ma jagħmlu ebda riferenza għall-vettura li għaliha inxtara l-fjuwil. Hi tal-fehma illi l-konvenut kellu jressaq prova konklussiva illi l-ammonti li huwa qed jippretendi li jiġu mnaqqsin mill-prezz tal-appalt, tassew jirrappreżentaw spiza li tkun intefqet għall-eżekuzzjoni tal-appalt mertu ta' din il-kawża. Għalhekk tqis illi fejn ma jirriżultax ix-xorta tal-oġġett li jkun inxtara jew il-vettura li għaliha tkun saret il-provvista tal-fjuwil, fejn id-data tar-riċevuta m'hijiex ċara u fejn l-oġġett ikun inxtara addiriturra wara t-tlestija tal-appalt, il-prova li n-nefqa kienet meħtieġa għall-eżekuzzjoni tal-appalt ma tkunx saret kif imiss. Il-konvenut, minkejja li ġie rinfaċċjat bil-kontestazzjoni tal-konvenut fir-rigward, naqas milli jissostanzja bi provi ulterjuri l-ispejjeż rappreżentati fir-riċevuti kontestati mill-attur, u għalhekk il-Qorti, fil-qies ta' dan kollu, m'hijiex sodisfatta li l-ispejjeż in dżamina ntefqu għall-proġett mertu tal-kawża. Dan qed jingħad anke miżmum ferm il-fatt illi jirriżulta mill-provi illi kontemporanjament mal-proġett ta' Haż-Żabbar, il-partijiet kienu qed iwettqu proġett jew proġetti oħrajn.

Magħdud dan il-fatt illi l-Qorti m'hijiex konvinta illi l-ispiza ta' fjuwil fis-somma ta' €410 fuq medda ta' seba' xhur għall-ġarr, b'vann wieħed, ta' materjal u għodda (fn. 11: Dan ifisser illi għal kull traġitt l-ispiza tal-fjuwil kienet ta' ċirka €15), liema ġarr skont l-istess konvenut ma kienx isir kuljum iżda ċirka darba fil-ġimgħa biss, hija spiza raġonevoli, wisq inqas meta l-konvenut innifsu fix-xhieda tiegħu stqarr illi kien qed jaħdem fuq żewġ proġetti dak iż-żmien it-tnejn bi sħab mal-attur u l-ġarr kien isir biss bejn il-garaxx tiegħu jew is-supplier tal-materjal, lejn is-sit fejn kien qed jiġi eżegwit l-appalt.



*Kollox magħdud, il-Qorti m'hijiex sodisfatta li kien hemm ftehim li titnaqqas l-ispiza tal-fjuwil tal-vann tal-konvenut bħala spiza ta' dan l-appalt u anke jekk għall-mument kellha taċċetta li kien intlaħaq ftehim bħal dak, il-konvenut baqa' ma ressaqx prova kif imiss li l-ispiza tal-fjuwil saret għall-vann Isuzu, u lanqas li l-ispejjeż l-oħrajn pretizi minnu taht din il-kappa, kienu meħtieġa għall-eżekuzzjoni tal-appalt.*

***Għaldaqstant, il-Qorti sejra tnaqqas ukoll mill-ispejjeż pretizi mill-konvenut, issomma komplessiva ta' €677.52 rappreżentanti: (i) in-nefqa ta' fjuwil peress li, kif ġà ngħad, ma ntweriex li l-ispejjeż reklamati saru in konnessjoni mal-vann tal-konvenut li kien jintuża għall-ġarr tal-materjal u għodda u mhux għall-vettura jew vetturi oħrajn tal-konvenut; u (ii) l-ispejjeż reklamati permezz ta' riċevuti li ma jindikawx l-oġġett jew provvista li ġie akkwistat u l-konvenut naqas milli jfisser x'provvisi nxtraw bl-ammont indikat fir-riċevuti relattivi (fn. 12: Dok. K u riċevuti f'pagna 65, 100 u 117).***

*Hawnhekk għandu jingħad illi l-attur, wara li kkontesta l-asserzjoni tal-konvenut li kellhom ftehim li l-ispejjeż tal-fjuwil tal-vann Isuzu kellhom jingħaddu mal-ispejjeż tal-appalt, iddeċieda, meta ġie rinfaċċjat bil-pretensjoni tal-konvenut li jiġi kkompensat għal nofs l-ispejjeż tal-fjuwil tal-vann, li jippretendi li għandu jiġi kkompensat huwa wkoll għall-ispejjeż li kien nafaq għall-fjuwil tal-vann tiegħu stess li wkoll kien jintuża għax-xogħol tal-appalt. Il-Qorti tqis illi din il-pożizzjoni addottata mill-attur tkompli tirrinforza l-fehma tagħha illi kif diġà ġie stabbilit, ma ġiex ippruvat sodisfaċentement illi l-partijiet kienu ftiehm li l-ispejjeż tal-fjuwil tal-vetturi rispettivi tagħhom kellhom jitqiesu bħala spejjeż għall-eżekuzzjoni tal-appalt u għalhekk, ebda ammont ma huwa dovut lill-attur in kwantu spejjeż ta' fjuwil għall-vetturi.*

***Dok. L*** (fn. 13: Dan jirriferi għar-riċevuta f'pagna 102 tal-atti tal-kawża) – spiza fis-somma ta' €29.14 imħallas lil JMV Building Solutions.

*L-attur ma jaqbilx li din l-ispiza ntefget għall-proġett ta' Haż-Żabbar u l-konvenut, minkejja li ġie sfidat mill-attur, ma pprova l-ebda spjega li tikkonvinċi lill-Qorti li din l-ispiza kellha raġjonevolment x'taqsam mal-appalt ta' Haż-Żabbar, iktar u iktar meta jirriżulta illi kontemporanjament mal-appalt tas-sit ta' Haż-Żabbar, il-partijiet kienu qed jaħdmu bi sħab ukoll fuq appalt ieħor.*

***Għaldaqstant, is-somma ta' €29.14 ukoll għandha titnaqqas mill-ammont ta' spejjeż pretizi mill-konvenut.***

***Dok. M*** (fn. 14: Dan jirriferi għar-riċevuta f'pagna 74 tal-atti tal-kawża) - spiza fis-somma ta' €28.08 għal provvista ta' ramel u żrar fit-30 ta' Jannar 2021.

*L-attur jikkontendi illi filwaqt li l-fatturi kollha maħruġa minn Attard Bros. Construction Materials Limited jagħmlu riferenza (fn. 15: 'External Reference') għal 'ZABBAR', fil-fattura in diżamina hemm imnizzel "STORES" bħala external reference. Il-konvenut spjega illi dan il-materjal intuża biex inħadem travu minflok ma xtrawh bil-lest, biex b'hekk jiffrankaw ftit spejjeż. Il-Qorti fliet l-atti u x-xhieda u tosserva illi mill-provi proċesswali jirrizulta illi fl-istess żmien jew ftit qabel, il-partijiet kienu ħadmu bi sħab fuq proġett ġewwa Ħal Qormi liema proġett kien imsejjaħ "Ħandaq Warehouse" u ġew kuntrattati jagħmlu dan ix-xogħol minn Attard Bros. Co. Ltd. li evidentement tiffirma parti minn Attard Bros. Group, is-suppliers tal-materjal għall-proġett ta' Ħaż-Żabbar. Il-Qorti tqis illi huwa bil-wisq ovvj u li r-riferenza għal 'STORES' fuq id-diversi fatturi li kienu nħarġu għall-ħabta tal-aħħar ta' Jannar u l-bidu ta' Frar 2021 jirriferu għal materjal li ġie fornut għall-proġett tal-imħażen tal-Ħandaq u mhux għall-proġett mertu tal-kawża.*

***Għaldaqstant, hija l-fehma tal-Qorti illi l-fatturi li jinsabu f'paġni 74, 76, 77 u 93 (fn. 16: Il-fatturi f'paġna 82, 85 u 87 huma doppji) fis-somma komplessiva ta' €486.02 ma jirrapprezentawx spejjeż ta' provvisti li saru għall-proġett ta' Ħal Qormi.***

Dok. N (fn. 17: Ara wkoll dokument esebiti f'paġna 66 tal-atti tal-kawża) – riċevuta maħruġa minn Bugeja Bros. Ltd. għall-prezz ta' €34 għall-provvista ta' plywood.

*Filwaqt li l-attur jikkontendi li ma ntuża ebda plywood fil-proġett ta' Ħaż Żabbar, il-konvenut sostna għad-difiża tiegħu li dan kien materjal li nxtara biex tiġi fformata ħnejja bih, u dan l-attur ma jafux għaliex m'huwiex bniedem tas-sengħa u din il-ħnejja fil-fatt kien ħadimha waħdu. Il-Qorti tqis illi din l-ispejgazzjoni li baqgħet mhux kuntrastata, hija biżżejjed biex turi, fuq bazi ta' bilanċ ta' probabbilitajiet, li l-materjal in diżamina inxtara għall-użu fil-proġett mertu tal-kawża u għaldaqstant, l-ispiża relattiva għandha għalhekk titqies bħala spiża tal-appalt li nefaq il-konvenut.*

*L-attur jikkontesta wkoll li l-invoices tax-xiri ta' steel bars H32, ta' 276.64 kg u 270.96 kg, liema invoices jinsabu esebiti f'paġna 114 u paġna 115 tal-atti tal-kawża. Jikkontendi illi mill-bill of quantities datat 4 ta' Frar 2021 (Dok. Ċ), jirrizulta li ntużaw steel bars H32 biss fl-ewwel sular u l-piż totali ta' dawn it-travi f'item 5.01, ta' 395.89kg, huwa ferm inqas mill-piż totali tal-provvista ta' H32 steel bars skont il-fatturi esebiti mill-konvenut. Skont l-attur, il-piż ta' H32 steel bars indikat fil-bill of quantities jaqbel mat-total tal-fatturi esebiti f'paġna 94 tal-atti tal-kawża (HC32 216.01kg plus HC25 131.84kg). Jikkontendi għalhekk illi l-invoices esebiti f'paġna 114 u paġna 115 (ref. HC32 u HC25 steel bars) jappartjenu lil proġett ieħor mhux dak mertu tal-kawża.*

*Da parti tiegħu il-konvenut isostni illi l-istess bars H32 kellhom jinxtraw darbtejn għaliex l-ewwel darba kienu ħadu żball fil-kejl u ġew ordnati qosra u kellhom jerġgħu jinxtraw. Isostni madankollu illi l-ewwel sett ta' bars xorta intużaw għall-proġett fejn qablu mal-Perit illi fejn kien ordna li jintuża ħadid tal-pulzier H25 jużaw minflok il-ħadid H32 biex ma jintremiex.*

*Il-Qorti rat l-atti fosthom il-bill of quantities u l-fatturi esebiti mill-konvenut u riskontrat iktar minn tliet fatturi għall-provvista ta' travi tal-ħadid H25 (fn. 18: Ara fatturi esebiti f'paġni 94, 114, 115 u 106) u għalhekk ma jidhrax li l-verżjoni tal-konvenut hi korretta għaliex kieku t-travi H32 li allegatament inxtraw żejda, intużaw minflok it-travi H25, ma kienx ikun hemm bżonn provvista ta' iktar travi tal-H25. Fuq kollox, tosserva illi l-konvenut ma kienx prekluz mill-jressaq biex jixhed lill-perit tal-proġett biex jafferma din il-verżjoni, iżda dan baqa' m'għamlux. **Għaldaqstant, billi jirriżulta li nxtraw iktar travi tal-ħadid minn dak meħtieġ skont il-bill of quantities u l-provvista tat-travi żejda ma ġietx ġustifikata, l-ispiża kontestata mill-attur, fis-somma globali ta' €781.85 (fn. 19: €662.59 (VAT eskluż) ma għandhiex titqies bħala spiża tal-konvenut f'dan l-appalt.***

*Il-bqija tal-ispejjeż fil-lista ta' Dok. DM1 ma ġewx ikkontestati mill-attur u għalhekk il-Qorti sejra tqishom bħala spejjeż tal-appalt li ntefqu mill-konvenut.*

*Ikkunsidrat;*

*Illi l-attur fin-nota ta' sottomissjonijiet tiegħu, argumenta illi peress li huwa reġistrat mal-Kummissarju tat-Taxxa fuq il-Valur Miżjud bħala persuna mhux taxxabbli taħt l-artikolu 11 tal-Kap. 406, l-ammont rappreżentanti l-VAT fil-prezz tal-materjal u spejjeż oħrajn li tħallsu għall-proġett, ma jistax jitnaqqas minn sehm mill-qliġ tal-appalt bħala nefqa tal-konvenut għaliex il-fatt illi l-konvenut huwa self-employed kif ukoll persuna taxxabbli, ifisser li t-taxxa fuq il-provvista ta' oġġetti u servizzi akkwistati jew forniti lill-fil-kors tal-attività ekonomika tiegħu tiġi paċuta mat-taxxa tal-VAT li jirċievi mingħand il-klijenti għall-provvisti tiegħu.*

*Minn dan il-Qorti fehmet illi l-argument tal-attur hu li l-konvenut bħala persuna taxxabbli taħt l-artikolu 10 tal-Kap. 406, jista' jikkompensa l-VAT li jkun tħallas fuq il-provvisti, mat-taxxa tal-VAT dovuta minnu fuq il-provvisti tiegħu stess u għalhekk, l-ammont rappreżentanti l-VAT fuq il-provvisti ta' materjal tal-appalt, ma għandux jitnaqqas mill-prezz tal-appalt.*

*Il-konvenut jaqbel illi l-ispejjeż tal-materjal kellhom jitnaqqsu mill-ammont tal-prezz tal-appalt eskluż il-VAT, u xehed hekk fir-rigward: "Kif il-klijent kienet tħallasna, konna niltaqgħu jien u Raffaele, nurih ir-riċevuti fiskali tal-materjal u l-ispejjeż kollha li nkun infaq, innaqsu l-ammont ta' dawn l-ispejjeż mill-ammont ta' qliġ eskluż il-VAT għal*

dan il-VAT kont ngħaddih kollu lid-Dipartiment tal-VAT u naqsmu l-kumplament tal-qliġ bejnietna.”

*Madanakollu, ma jaqbilx li fil-kwantifikazzjoni tal-ispejjeż li kellhom jitnaqqsu mis-sehem tal-attur, kellu jiġi eskluż il-VAT fuq il-provvisti tal-materjal, u jsostni li għandu jitnaqqas mis-sehem tal-attur il-prezz sħiħ, inkluż VAT, tal-provvisti ta’ materjal imħallas minnu. Dan għaliex l-istatus tal-attur bħala “VAT exempt” ma jibdilx il-fatt li l-materjal inxtara bil-VAT inkluż u ma jistax jitnaqqas mill-prezz.*

*Il-Qorti tqis li għad-determinazzjoni ta’ din il-vexatio quæsto wieħed għandu jifhem ir-raison d’être tal-impożizzjoni ta’ taxxa fuq il-valur miżjud u ċ-ċirkostanzi li fiha tiġi imposta. B’mod ġenerali jista’ jingħad illi l-VAT hija taxxa fuq il-konsumatur li hija applikata fuq il-valur ta’ prodotti u servizzi (provvisti) li jiġu suppliti fi kwalsiasi stadju tal-katina ta’ produzzjoni u distribuzzjoni sal-punt tal-vendita, purché dawn il-provvisti ma jkunux eżentati speċifikament mil-liġi. Ir-rata relattiva tal-VAT hija applikata effettivament fuq il-valur tal-output taxxabbli u hija mħallsa mill-konsumatur finali permezz tal-applikazzjoni tat-taxxa mal-prezz ta’ prodotti u servizzi f’kull stadju fejn jiġi miżjud valur mal-valur ta’ dik il-provvista.*

*Ġaladarba l-attur m’huwiex impjegat mal-konvenut, u ma jirriżultax lanqas li kien ġie miftiehem minn qabel is-sehem dovut lill-attur għall-eżekuzzjoni ta’ dan l-appalt – iżda hemm qbil li kien ser jirċievi sehem ta’ nofs il-qliġ tal-appalt wara li jitnaqqsu l-ispejjeż – jikkonsegwi illi l-attur irid jikkomputa l-qliġ tiegħu fuq il-valur tal-ispiza totali tal-provvisti akkwistati għall-eżekuzzjoni tal-appalt, inkluż għalhekk kull taxxa li tkun ġiet imħallsa fuq ix-xiri ta’ materjal u prodotti oħra għall-appalt.*

*Il-fatt illi l-attur m’huwiex persuna taxxabbli u huwa għalhekk eżenti mill-obbligu tal-ġbir u ħlas tal-VAT fuq il-provvisti tiegħu, ma jfissirx li mhux obbligat li jħallas VAT fuq prodotti jew materjal li huwa jixtri bħala konsumatur biex dawn jintużaw fil-kors tal-attività ekonomika tiegħu, sakemm naturalment il-fornitur ukoll m’huwiex reġistrat taħt l-artikolu 10 tal-Att dwar it-Taxxa fuq il-Valur Miżjud jew huwa persuna mhux taxxabbli taħt il-liġi.*

*L-artikolu 20(1) tal-Kap. 406 jistipula li l-obbligu tal-ħlas tat-taxxa fuq provvista taxxabbli għandu jkun ir-responsabbiltà tal-persuna taxxabbli li tagħmel il-provvista. Hu għalhekk il-fornitur tal-provvista (materjal, prodotti u servizzi) taxxabbli li japplika l-VAT fuq il-provvista u jgħaddi lill-Gvern il-VAT imħallas mill-konsumatur fuq il-provvista, irrispettivament mill-istatus taxxabbli tal-konsumatur, ossia l-persuna li jixtri l-materjal jew li lili jiġi reż is-servizz. Illi għalhekk, l-istatus tal-attur bħala persuna legali mhux taxxabbli taħt l-Att dwar it-Taxxa fuq il-Valur Miżjud (Kap. 406) ma jfissirx li huwa jista’ jnaqqas it-taxxa tal-VAT mill-prezz tal-materjal jew provvisti*

*li jkunu ġew akkwistati għall-provvista tas-servizzi tiegħu lill-klient, meta jiġi biex jikkwantifika n-nefqa li trid titnaqqas mill-prezz globali tal-appalt biex jikkwantifika l-qliġ tiegħu.*

*Fil-każ tal-attur, l-istatus tiegħu bħala persuna reġistrata taħt l-artikolu 11 tal-Kap. 406 jew persuna mhux taxxabbli, ifisser li għalkemm bejn l-istadju fejn it-taxxa tal-VAT ġiet applikata fuq il-valur tal-provvista jew materjal supplit mill-fornituri, u l-istadju fejn l-attur u l-konvenut bħala kuntratturi ipprovdew is-servizz tagħhom lill-klijent, tassew hemm valur miżjud fuq il-prezz tal-materjal, prodott jew servizz li ġie akkwistat għall-eżekuzzjoni tal-appalt, u għalhekk jeħtieġ li jiġi miżjud il-VAT fuq il-valur tas-servizz ipprovdut lill-klijent, ma hu dovut ebda VAT fuq il-valur tal-provvista tiegħu lill-klijent, ossia fuq is-sehem tiegħu mill-qliġ globali fuq l-appalt. Diversament il-konvenut, li bħala persuna reġistrata taħt l-artikolu 10 tal-Att dwar it-Taxxa fuq il-Valur Miżjud, hu obbligat japplika l-VAT fuq il-valur tal-provvista tiegħu, inkluż għalhekk fuq l-ispiża totali tal-materjal u provvisti oħrajn li ntużaw fl-eżekuzzjoni tal-appalt billi, kif ingħad, dan il-valur ġie miżjud bis-servizzi prestati minnu.*

*L-unika konsegwenza tal-fatt illi l-attur huwa persuna mhux taxxabbli għall-fini tal-attività ekonomika tiegħu, hi li fuq sehem mill-qliġ, ossia fuq il-valur tal-provvista tiegħu, m'huwiex obbligat japplika l-VAT, iżda ma jistax juża dan l-istatus fiskali tiegħu biex jikseb vantaġġ fuq siegħu fin-negozju li huwa persuna taxxabbli, jekk ma jressaqx il-prova kif imiss li l-konvenut bħala persuna kien eliġibbli għal u tassew ingħata l-kreditu maħsub taħt l-Għaxar Skeda tal-Att dwar it-Taxxa fuq il-Valur Miżjud.*

*Dan qed jingħad għaliex l-attur naqas milli jġib prova illi effettivament il-konvenut kien eliġibbli għal kreditu għall-input tax u li t-taxxa li tħallset fuq il-provvisti ta' materjal jew servizzi akkwistati jew forniti għall-eżekuzzjoni tal-appalt, ġiet meqjusa kollha kemm hi bħala input tax għall-konvenut. Il-Qorti ma għandha quddiemha ebda prova tal-ammont li mit-taxxa mħallsa fuq il-provvisti ta' materjal jew servizzi, ġie meqjus bħala input tax għall-fini ta' tnaqqis mill-output tax, u ma għandha ebda prova lanqas li effettivament l-output tax tal-konvenut għal dak iż-żmien ta' taxxa ġiet imnaqqsa bi kreditu jew li tabilhaqq il-konvenut talab illi jingħata kreditu għal input tax għal dak iż-żmien ta' taxxa.*

*Mankanti din il-prova li kienet tispetta lill-attur, il-Qorti ma tistax, mingħajr ma tirrikorri għal konġetturi u assunzjonijiet, taċċetta t-teżi tal-attur li għall-fini tal-kwantifikazzjoni tal-ispejjeż tal-appalt imħallsin mill-konvenut, għandu jintaqqas l-ammont tal-VAT fuq il-prezz tal-materjal u provvisti oħrajn imħallsin mill-konvenut, anke għaliex tkun qiegħda potenzjalment tivvantaġġja lill-attur a skapitu tal-*

*konvenut, li huma sieħba indaqs fl-appalt, f'każ li t-taxxa mħallsa fuq il-provvisti akkwistati għall-appalt ma tkunx ġiet, wara kollox, meqjusa kollha bħala input tax għal xi waħda mir-raġunijiet maħsuba fl-artikolu 2 tal-Għaxar Skeda tal-Kap. 406.*

• **Spejjeż imħallsin mill-Attur**

*L-attur jikkontendi li huwa ħallas is-somma ta' €3,605 f'pagi tal-ħaddiema li kien ingaġġa biex jgħinu lill-partijiet fl-eżekuzzjoni tal-appalt kif ukoll fi spejjeż ta' skips. Fir-rigward, huwa pproduċa dokument b'lista tal-ispejjeż (Dok. F) ammontanti għall-imsemmija somma ta' €3,605, magħmula minn spejjeż ta' materjal u skips, u pagi tal-ħaddiema ('operai').*

*Il-konvenut f'ebda waqt ma kkontesta l-pretensjoni tal-attur għall-ħlasijiet li għamel lill-ħaddiema u l-ispejjeż oħrajn ta' materjal kif indikati f'Dok. F, iżda jikkontesta biss il-ħlas tal-ispejjeż għall-kiri ta' skips. Fix-xhieda tiegħu, esprima dubju dwar l-awtentiċità tar-riċevuti esebiti mill-attur u allega wkoll illi l-prezz tal-kiri tal-iskeys kien dovut lilu għaliex dawn l-istess skips kienu ġew trasferiti lilu bi tpartit.*

*Fil-fehma tal-Qorti, l-attur irnexxielu jipprova illi huwa ħallas is-somma komplessiva ta' €380 fi spejjeż ta' skips fis-27 ta' April 2021 u fit-23 ta' Ġunju 2021 rispettivament, skont kif jirriżulta mir-riċevuti oriġinali esebiti f'pagna 150 tal-atti tal-kawża (fn. 20: €150 u €230), maħruġa minn 'Bezzina Skips'. Ma hemm xejn x'juri li dawn l-ispejjeż ma ntefqux in konnessjoni mal-appalt ta' Ħaż-Żabbar anke għaliex huwa indikat espressament fuq l-istess riċevuti li l-iskeys ġew ipprovduti f'sit ġewwa Ħaż-Żabbar. Barra minn hekk, għalkemm ma kienx impossibbli għall-konvenut jissostanzja bi provi konkreti l-allegazzjoni tiegħu li l-prezz tal-kiri tal-iskey huwa dovut lilu, ma għamel xejn minn dan u ma ressaq ebda xhud jew prova oħra biex jikkonvinċi lill-Qorti li huwa kien akkwista l-iskeys in kwisjoni bi tpartit mingħand terza persuna jew li r-riċevuti esebiti mhux awtentiċi.*

*In kwantu l-ispejjeż l-oħrajn li l-attur jallega li huwa ħallas għall-appalt (Dok. IR1 sa Dok. IR9), il-Qorti diġà kkonkludiet li l-ispejjeż tal-fjuwil ma kellhomx jitqiesu bħala spejjeż tal-appalt u għalhekk ir-riċevuti esebiti mill-attur fir-rigward, safejn jikkonċernaw spiża ta' diesel tal-vettura tiegħu, ma għandhomx jitqiesu bħala spiża tal-appalt. L-istess konsiderazzjonijiet li saru riferibbilment għall-ispejjeż li l-konvenut jippretendi li jiġu mnaqqsin bħala spiża tal-appalt, fejn ir-riċevuti relattivi ma fihomx deskrizzjoni tal-oġġett jew provvista, jgħoddu wkoll għall-ispejjeż pretiżi mill-attur (Dok. IR1 sa Dok. IR9). Dan magħdud il-fatt illi bosta mill-imsemmija riċevuti prodotti mill-attur jirriferu għall-akkwist ta' provvisti li saru qabel inbeda l-proġett ta' Ħaż-Żabbar, jew wara dan il-proġett tlesta u għalhekk, jidher li l-ispejjeż relattivi mhux konnessi mal-proġett mertu tal-kawża.*

***Għaldaqstant, sejjer jitqies bħala spejjeż imħallsin mill-attur għall-appalt, l-ammont ta' €3,605.00.***

*Ikkunsidrat;*

*Għaldaqstant, minn dan kollu jikkonsegwi illi mill-prezz totali mħallas għall-appalt (eskluz VAT) fis-somma ta' €55,048, għandu jitnaqqas l-ammont ta' €3,605 imħallas mill-attur kif ukoll is-somma komplessiva ta' €13,941.21 rappreżentanti spejjeż imħallsin minn jew dovuti lill-konvenut. Dan wara li mill-ammont ta' spejjeż li l-konvenut xehed li ħallas minn butu għall-appalt, il-Qorti waslet għall-konklużjoni li s-somma komplessiva ta' €4,194.54 ma kellhiex tingħadd bħala spiża tal-konvenut u li l-konvenut ma huwa dovut ebda ħlas għal sehem ta' 1.15% mill-valur tal-appalt u lanqas tal-ispejjeż tal-assigurazzjoni u liċenza tal-vann tiegħu. Madanakollu ma għandu jsir ebda tnaqqis ulterjuri ta' ammonti rappreżentanti VAT imħallas fuq provvisti ta' materjal imħallas mill-konvenut.*

*Dan ifisser li l-qliġ mill-proġett huwa ta' €37,501.79 (€55,048 - €3,605 - €13,941.21) bis-sehem ta' kull wieħed mill-partijiet ikun fis-somma ta' €18,750.90. Mill-provi huwa stabbilit li l-attur irċieva ħlas fis-somma komplessiva ta' €14,289 li jfisser illi l-bilanċ dovut lill-attur għal sehem mill-proġett mertu ta' din il-kawża, huwa ta' €4,461.90."*

## **L-Appell**

6. L-intimat ippreżenta r-rikors tal-appell tiegħu fl-24 ta' Lulju, 2024, fejn qiegħed jitlob lil din il-Qorti sabiex:

*"... tħassar u tirrevoka s-sentenza mogħtija mill-Qorti tal-Maġistrati (Malta) fl-ismijiet premessi datata 26 ta' Ġunju 2024 u tilqa' l-eċċezzjonijiet kollha tal-appellanti filwaqt li tiċċad it-talbiet tal-appellat bl-ispejjeż taż-żewġ istanzi kontra l-appellat".*

Jgħid li l-aggravju tiegħu huwa li l-Ewwel Qorti għamlet apprezzament ħażin tal-provi li tressqu quddiemha.

7. Ir-rikorrent wieġeb fl-20 ta' Novembru, 2024, fejn ipprevalixxa ruħu mill-appell prinċipali sabiex intavola wkoll appell incidental mis-sentenza appellata,

fejn talab li s-somma likwidata għandha tkun ta' għaxart elef disa' mija tnejn u tletin Euro u wieħed u sebgħin ċenteżmu (€10,932.71), pagabbli flimkien mal-imgħax mid-data tan-notifika tar-rikors promotur u bl-ispejjeż. Jgħid li l-aggravji tiegħu huma dawn: (a) l-Ewwel Qorti kienet skorretta meta ikkalkulat il-VAT fuq l-ispejjeż tal-proġett; u (b) il-komputazzjoni finali li għamlet l-Ewwel Qorti ma kinitx tajba.

8. L-intimat wieġeb għall-appell incidentali tar-rikorrent fit-13 ta' Frar, 2025, fejn qiegħed jitlob lil din il-Qorti sabiex tiċċad it-talbiet tar-rikorrent, bl-ispejjeż taż-żewġ istanzi kontra tiegħu.

### **Konsiderazzjonijiet ta' din il-Qorti**

9. Din il-Qorti ser tgħaddi sabiex tikkunsidra l-aggravji rispettivi tal-partijiet fid-dawl ta' dak li ddeċidiet l-Ewwel Qorti, u dan filwaqt li ser tiegħu wkoll in konsiderazzjoni s-sottomissjonijiet magħmulin mill-istess partijiet fit-twegiba rispettiva tagħhom għall-appell tal-parti l-oħra.

10. L-intimat jgħid li l-aggravju tiegħu huwa li l-Ewwel Qorti kienet skorretta meta ċaħdet l-eċċezzjonijiet kollha tiegħu, hekk kif għamlet apprezzament ħażin tal-provi li saru quddiemha. Jinsisti li r-rikorrent fil-fatt kien tħallas pagament ulterjuri, u għalhekk l-ammont pretiż minnu mhuwiex dovut. Huwa jissottometti li r-rikorrent ma ressaqx prova tal-ammont eżatt li huwa kien qiegħed jippretendi mingħandu, u kien qiegħed jistrieħ fuq il-fatt li kellhom isiru erba' pagamenti fuq il-proġett ta' Ħaż-Żabbar. Jispjega li fit-23 ta' April, 2021, jiġifieri fil-bidu tal-proġett, Martina Buhagiar kienet għamlet l-akbar pagament ta' ħamsa u għoxrin elf ħames mija u sbatax-il Euro u disa' ċenteżmi (€25,517.09) (inkluż il-VAT), u



huwa kien għamel żewġ pagamenti lir-rikorrent fit-30 ta' April, 2021, wieħed ta' ħamest elef seba' mija tnejn u tletin Euro (€5,732) u l-ieħor ta' ħamest elef Euro (€5,000), u sussegwentement huwa tħallas ukoll fit-2 ta' Awwissu, 2021 l-ammont ta' tmint elef ħames mija sebgħa u ħamsin Euro (€8,557). L-intimat jirrileva li b'mod malizzjuż ir-rikorrent kien ħareġ irċevuta b'tali mod sabiex jindika li l-ħlas ta' ħamest elef (€5,000) kien sar fuq proġett ġewwa Ғal Qorti meta huwa fil-fatt qatt ma kien ħadem hemm għajr għal jumejn, għaliex tkeċċa. L-intimat jirrileva li l-Ewwel Qorti hawnhekk ikkunsidrat ix-xhieda ta' Radomir Cerovac bħala waħda 'kontradittorja' u 'konfużjonarja', meta din kienet waħda ċara fejn ix-xhud saħansitra stqarr li r-rikorrent kien ħadem biss jumejn. L-intimat jissottometti li din ix-xhieda ma gietx kontradetta u lanqas sar kontro-eżami tax-xhud. Jispjega wkoll li huwa kien esebixxa rċevuta tal-valur tax-xogħol ġewwa Ғal Qormi ta' sitt elef erba' mija tmienja u sebgħin Euro u sittax-il ċenteżmu (€6,478.16), u b'hekk ma setax ikun li sehem ir-rikorrent kien ta' ħamest elef Euro (€5,000), jiġifieri kważi l-valur kollu tal-kuntratt. Jirrileva li r-rikorrent kien spjega li l-ħlas kien ukoll għal xogħol li sar ġewwa Birkirkara, iżda l-intimat jgħid li għalkemm ir-rikorrent kien 'malizzjożament' indika fuq l-irċevuta li din kienet tirrigwarda xogħol ġewwa Ғal Qormi, huwa għal xi raġuni naqas milli jindika wkoll li kienet tkopri xogħol ġewwa Birkirkara. Jirrileva wkoll li x-xogħol ta' Birkirkara kien sar wara li ntemm dak ġewwa Ғaż-Żabbar. B'hekk jgħid li b'kollox ir-rikorrent kien tħallas is-somma ta' dsatax-il elf mitejn disgħa u tmenin Euro (€19,289), jew elf erba' mija u għoxrin Euro u disgħa u għoxrin ċenteżmu (€1,420.29) iżjed. Għal dak li jirrigwarda l-ispejjeż għall-*fuel* tal-vann kif reklamati minnu stess, l-intimat jirrileva li r-rikorrent qatt ma kkontestahom.

11. Ir-rikorrent iwieġeb li l-Ewwel Qorti korrettement ma laqgħetx l-argument tal-intimat li ma jistax ikun li l-ħlas ta' ħamest elef Euro (€5,000) kien sar għal xogħol ġewwa Ғal Qormi, u spjega li l-ħlas kien sar sabiex ikopri wkoll xogħol ġewwa Birkirkara għal ċertu Kevin Mifsud. Jirrileva li huwa kien spjega li fuq l-irċevuta kien indika li din kienet fir-rigward ta' xogħol li sar ġewwa Ғal Qormi għaliex l-intimat kien tħallas b'mod irregolari għax-xogħol ġewwa Birkirkara, jiġifieri mingħajr ma nżammet il-VAT, u mingħajr ma ppreżenta rċevuta. Kien għalhekk li huwa kien naqas li jindika fuq l-irċevuta li l-ħlas kien ukoll għax-xogħol fuq il-proġett ġewwa Birkirkara. Jinsisti li l-pagament fuq Ғal Qormi ma kellu xejn x'jaqsam max-xogħol ta' Ғaż-Żabbar, u jistaqsi li kieku tassew l-ħlas kien kollu għal dan tal-aħħar, għaliex l-intimat ma kienx insista li tinħareġ irċevuta waħda. Jgħid li wara kollox meta nħarġet l-irċevuta in kwistjoni, il-proġett ġewwa Ғaż-Żabbar kien għadu fil-bidu, u huma saħansitra kienu sejr in tajjeb jaħdmu flimkien. Jispjega li fid-data tal-irċevuta huma kienu ħadmu jew kienu qegħdin jaħdmu l-proġetti ta' Ғal Qormi, Birkirkara u Ғaż-Żabbar fejn kuntrarjament għal dak li kien qiegħed jinsisti l-intimat, dak ta' Birkirkara nbeda hekk kif beda dak ta' Ғaż-Żabbar, u għalhekk kien aktar verosimili li l-ħlas kien ikopri l-proġetti kollha. Ir-rikorrent jirrileva li l-aħħar pagament ta' Ғaż-Żabbar kien sar kwazi sena wara, jiġifieri f'Jannar 2022. Jikkontendi li l-intimat min-naħa tiegħu ma ressaq l-ebda prova li huwa kien tħallas ukoll għall-proġetti l-oħra. Ir-rikorrent jirrileva wkoll li d-dati fuq l-irċevuti ta' Ғaż-Żabbar huma viċin id-dati ta' meta nħarġu l-ewwel żewġ kontijiet tal-Periti nkarigati mill-proġett u l-ħlasijiet li saru mill-klijenta Martina Buhagiar. Jgħid li meta mbagħad l-imsemmija Periti nħarġu żewġ kontijiet oħra, u l-klijenta għamlet żewġ pagamenti oħra, huwa ma kien tħallas xejn għaliex il-partijiet ma kienux iltaqgħu sabiex jaqsmu l-flus. Ir-rikorrent jgħid li l-

intimat baqa' jwegħdu li ser jħallsu, iżda minflok għamel rapport kontrih mal-Pulizija ta' theddid. Jgħid li għalhekk l-Ewwel Qorti kienet korretta meta ddeċidiet li huwa kien tħallas biss erbatax-il elf mitejn disgħa u tmenin Euro (€14,289) għall-proġett ta' Ħaż-Żabbar u l-ħlas ta' ħamest elef Euro (€5,000) ta' "Curmi" ma kellu xejn x'jaqsam ma' dak il-proġett. Għal dak li jirrigwarda l-appell incidental ta' tiegħu, ir-rikorrent jissottometti li huwa jaqbel ma' ħafna mill-konkluzjonijiet tal-Ewwel Qorti, iżda fil-fehma tiegħu din ma kinitx korretta meta ħadmet il-VAT fuq l-ispejjeż inkorsi mill-intimat, għaliex il-kalkoli kollha li saru bejn il-partijiet dejjem saru mingħajr VAT. Jirriveva li mhux ikkontestat li l-valur tal-proġett ta' Ħaż-Żabbar kien ta' ħamsa u ħamsin elf u tmienja u erbgħin Euro (€55,048) qabel l-impożizzjoni tal-VAT, u l-ħlas ta' din is-somma irċevih l-intimat. Jgħid li għaladarba l-imsemmija somma nħadmet mingħajr VAT, l-ispejjeż ukoll għandhom jiġu kkalkulati mingħajr VAT. Jikkontendi li huwa VAT *exempt*, u kien għalhekk li sehmu mill-qligħ kien ingħata mingħajr VAT, filwaqt li l-intimat kien qiegħed iżomm il-VAT kollu. Għalhekk il-VAT fuq l-ispejjeż li huwa tħallas kellu jiġi paċut mal-VAT li huwa rċieva mingħand il-klijenta. Jispjega li l-*input tax* jitnaqqas mill-*output tax* u għalhekk il-VAT fuq l-ispejjeż kellu jiġi rifiż mill-awtoritajiet. Jgħid li l-Ewwel Qorti qalet li ma ngābet l-ebda prova li l-intimat kellu dritt għar-rifiżjoni tal-VAT, iżda jinsisti li din ma kinitx neċessarja għaliex il-VAT hija taxxa fuq il-konsum, u m'hija qatt piż fuq in-negozju. Ir-rikorrent jgħid li permezz tas-sentenza tal-Ewwel Qorti, l-intimat ser jagħmel arrikkment indebitu ekwivalenti għal 18% fuq l-ispejjeż inkorsi, u hija kienet tenuta tnaqqas dan l-ammont sabiex is-somma ta' tlettax-il elf disa' mija wieħed u erbgħin Euro u wieħed u għoxrin ċenteżmu (€13,941.21) kellha tinzel għal ħdax-il elf tmien mija u erbatax-il Euro u tmienja u ħamsin ċenteżmu (€11,814.58). Ir-rikorrent permezz tat-tieni

aggravju tiegħu jikkontendi li l-komputazzjoni finali tal-Ewwel Qorti ma kinitx korretta. Filwaqt li għal darb'oħra jressaq l-argument li l-ispejjeż li nkorra l-intimat huma fis-somma ta' ħdax-il elf tmien mija u erbatax-il Euro u tmienja u ħamsin ċenteżmu (€11,814.58), isostnu li l-Ewwel Qorti għamlet żball meta naqset l-ispejjeż inkorsi fis-somma ta' tliet elef sitt mija u ħames Euro (€3,605) mill-valur tal-proġett, għaliex huwa kellu dritt għal rifiżjoni tagħhom. Dan jgħid filwaqt li l-ispejjeż li huwa nkorra, kellhom jiżdiedu ma' sehmu. Huwa fisser il-kalkolu li fil-fehma tiegħu kien korrett fil-każ odjern, fejn l-ammont ta' tliet elef sitt mija u ħames Euro (€3,605) kellu jiġi kkumpensat u mhux imnaqqas mill-qligħ ta' bejn il-partijiet.

12. L-intimat iwieġeb għall-appell incidentali tar-rikorrent billi jirrileva li din il-Qorti għandha qabel xejn tinvestiga jekk ir-rikorrent tassew inkorra l-allegati spejjeż. Jinsisti li l-Ewwel Qorti ma użatx l-istess kejl fl-għarbiel tal-provi li tressqu.

13. L-Ewwel Qorti ħadet in konsiderazzjoni l-qofol tal-vertenza bejn il-partijiet u għarfet li din kellha tiġi riżolta permezz tal-kwantifikazzjoni: (a) tal-prezz tal-appalt li tħallas mill-klijent; (b) tal-ammont li kien diġà rċieva r-rikorrent; u (ċ) tal-ispejjeż li tħallsu mill-partijiet rispettivi in konnessjoni mal-eżekuzzjoni tal-appalt. Qalet li b'hekk imbagħad kellu jiġi likwidat is-sehem tar-rikorrent mill-qligħ nett magħmul mill-kuntratt ta' appalt.

14. Dwar l-ammont li tħallas mill-klijent lill-intimat, l-Ewwel Qorti għarfet li kien hemm qbil li dan kien ta' ħamsa u ħamsin elf tmienja u erbgħin Euro (€55,048). B'hekk għaddiet għat-tieni kwistjoni fejn kellha tiġi kkwantifikata s-somma ta' dak li kien irċieva r-rikorrent mingħand l-intimat.

15. Wara li kkunsidrat il-verżjonijiet rispettivi tal-partijiet f'dak li huwa l-ħlas li sar mill-intimat lir-rikorrent, iddikjarat li hija kienet qiegħda temmen il-verżjoni ta' dan tal-aħħar. Sewwa osservat li ma kien hemm l-ebda raġuni plawsibbli u ma ngħatat l-ebda spjegazzjoni tajba għaliex l-intimat kien ħallas lir-rikorrent żewġ pagamenti fl-istess ġurnata b'żewġ ċekkijiet differenti għall-istess appalt. Ikkunsidrat li mill-provi rriżulta li fl-istess żmien il-partijiet kienu ħadmu wkoll bi sħab fuq proġetti oħra, fejn fis-16 ta' Marzu, 2021, inħareġ il-kont għal *Masonry Works (Labour Only)* fis-somma ta' sitt elef erba' mija tmienja u sebgħin Euro u sittax-il ċenteżmu (€6,478.16) għall-appalt f'Hal Qormi u l-konvenut tħallas għalih u ħareġ irċevuta fiskali fis-6 ta' April, 2021, u ġimagħtejn wara fit-30 ta' April, 2021, huwa ħallas lir-rikorrent ħamest elef Euro (€5,000), u fl-irċevuta fiskali ġie ndikat li l-pagament kien sar fir-rigward ta' appalt ġewwa Hal Qormi. Hawnhekk l-Ewwel Qorti, filwaqt li kkunsidrat li l-intimat kien qiegħed joġġezzjona li fil-fatt il-pagament ma kienx sar għal dak l-iskop indikat, għarfet korrettement li huwa qatt qabel ma kien oġġezzjona għal dan mar-rikorrent jew saħansitra talbu sabiex joħroġ irċevuta oħra minflok dik li ngħata. Irrilevat ġustament li l-intimat ma kienx innega li huwa kien ħallas lir-rikorrent għax-xogħol li kien laħaq għamel in konnessjoni mal-kuntratt ta' appalt ġewwa Hal Qormi, u wkoll ma kienx jirriżulta li huwa qal jekk ħallsux u jekk iva allura x'kien l-ammont li huwa ħallas. L-Ewwel Qorti hawnhekk irrilevat ukoll li mill-provi kien jirriżulta li seta' kien il-każ li l-intimat ma kienx eżegwixxa l-kuntratt ta' appalt ta' Hal Qormi fl-intier tiegħu, u Radomir Cerovac xehed li r-rikorrent kien saħansitra bena naħa waħda tal-binja u l-intimat in-naħa l-oħra. L-Ewwel Qorti tajjeb osservat li din ix-xhieda kienet pjuttost kontradittorja u fi kwalunkwe każ ma kinitx ta' konfort għall-verżjoni tal-intimat, li l-ħlas ta' ħamest elef Euro (€5,000) ma kienx marbut mal-appalt ta' Hal

Qormi. L-Ewwel Qorti rrilevat li l-kont tas-16 ta' Marzu, 2021, wara kollox kien jirrappreżenta l-valur tax-xogħol u mhux tal-appalt sħiħ għall-bini ta' mażen, u dan fejn fl-istess żmien il-partijiet kien qiegħdin jaħdmu fuq xogħlijiet oħra. Għalhekk l-Ewwel Qorti sewwa kkunsidrat li ma kienx gie ppruvat sal-grad ta' probabbiltà li l-pagament kien sar fir-rigward tal-appalt ġewwa Hż-Żabbar, meħud ukoll in konsiderazzjoni l-fatt li r-rikorrent kien qiegħed jikkontendi li l-pagament ta' hamest elef Euro (€5,000) kien ikopri wkoll ammont dovut lil fuq xogħol fuq sit ġewwa Birkirkara. Wara li qieset dan kollu, l-Ewwel Qorti ġustament m'aċċettatx il-verżjoni tal-intimat, u korrettement iddikjarat li hija ma kinitx ser tgħodd il-pagament in kwistjoni mal-ammonti l-oħra li dwarhom kien hemm qbil bejn il-partijiet li tħallsu lir-rikorrent akkont ta' seħmu tal-appalt eżegwit ġewwa Hż-Żabbar.

16. Għal dak li jirrigwarda l-ispejjeż tal-imsemmi appalt, l-Ewwel Qorti qabel xejn ikkunsidrat il-kwistjoni tal-VAT, u għarfet li rriżulta li l-partijiet kienu qiegħdin jaqblu li huma ma kienux ħadu in konsiderazzjoni l-ammont rappreżentanti l-VAT li kellu jiżdied mal-prezz tal-appalt, u għalhekk l-ammont li tħallas mill-klijent gie maqsum bejniethom mingħajr ma giet ikkunsidrata il-VAT. Sewwa għarfet l-Ewwel Qorti li kien loġiku li huma jimxu b'dan il-mod, fejn ma kienx ikkontestat li r-rikorrent ma kienx persuna taxxabli għall-fini tal-VAT. Ikkunsidrat li l-intimat kien qiegħed jallega li huwa kien għamel ftehim mar-rikorrent sabiex dan iħallsu nofs l-ispejjeż tal-assigurazzjoni u liċenzja tal-vann Isuzu, u anki 1.5% tal-valur tal-appalt għall-użu tal-għodda tiegħu konsistenti f'*shutter* u travetti, u għad-deprezzament tagħhom. Għarfet li min-naħa tiegħu r-rikorrent kien qiegħed jiċċad dan kollu. L-Ewwel Qorti korrettement irrilevat li ma tressqet l-ebda prova in sostenn ta' dak li kien qiegħed jallega l-intimat. Spjegat li l-intimat meta tressaq

mir-rikorrent sabiex jixhed, naqas għal kollox li jsemmi l-allegat ftehim li huwa kellu mar-rikorrent u Dok. DM1 ipprezentat minnu ma kienx jindika tnaqqis ta' 1.5% tal-valur tal-appalt fis-somma ta' tmien mija ħamsa u għoxrin Euro u tlieta u sebgħin ċenteżmi (€825.73) u s-somma ta' tliet mija u ħamsin Euro (€350) rappreżentanti spejjeż ta' liċenzja u assigurazzjoni fejn ukoll l-ispiza tagħhom ma kinitx giet ippruvata. L-Ewwel Qorti rrilevat li kien biss imbagħad fl-affidavit tiegħu li l-intimat semma l-allegat ftehim mar-rikorrent.

17. Hawnhekk l-Ewwel Qorti kkunsidrat l-ispejjeż elenkati mill-intimat f' "Dok. DM1", u osservat li huwa kien esebixxa l-irċevuti relattivi. Ikkunsidrat li r-rikorrent kien qiegħed jikkontendi li wħud mill-ispejjeż kienu tnizzlu darbtejn fl-elenku esebit mill-intimat, u korrettement sabet li dan kien minnu, u għalhekk mis-somma ta' tmintax-il elf mija ħamsa tletin Euro u ħamsa u sebgħin ċenteżmu (€18,135.75) kellu jitnaqqas l-ammont ta' elfejn mija u tlettax-il Euro u ċenteżmu (€2,113.01). L-Ewwel Qorti mbagħad investigat il-kontestazzjoni tar-rikorrent dwar l-ammonti reklamati mill-intimat: (a) *ix-xiri ta' guide bar*: qalet li l-prezz ma kellux jiġi meqjus mal-ispejjeż tal-appalt, għadarba din kienet ser tibqa' għand il-parti li xtratha; (b) *ix-xiri ta' ġebel*: ikkunsidrat li l-prezz indikat fil-kont tal-Perit kien saħansitra jeċċedi l-ammont reklamati u għalhekk aċċettat l-ispiza; (ċ) *ix-xiri ta' fuel u diversi prodotti minn ironmongery*: ma kienx jirriżulta b'mod konklussiv li l-ammonti reklamati tassew kienu jirrappreżentaw spejjeż in konnessjoni mal-appalt, u li saħansitra kien hemm ftehim sabiex jitnaqqsu, u għalhekk m'aċċettatx l-allegata spiza; (d) *l-ispiza ta' €29.14 imħallsa lil JMV Building Solutions*: m'aċċettatx ukoll din l-ispiza għadarba ma tressqitx spjegazzjoni konvinċenti li din tassew kellha x'taqsam mal-appalt in kwistjoni; (e) *l-ispiza fis-somma ta' €28.08 għall-provvista ta' ramel u żrar fit-30 ta' Jannar, 2021*: ikkunsidrat li l-

fattura kienet tindika li l-ispiza kienet qiegħda ssir in konnessjoni ma' "STORES", u għalhekk din kienet marbuta mal-appalt fuq imħażen ġewwa Tal-Ħandaq; (f) *l-irċevuta ta' Bugeja Bros Ltd għall-prezz ta' €34 għall-provvista ta' plywood*: l-ispjegazzjoni li ta l-intimat ma kinitx ġiet kontradetta, u għalhekk fuq bilanċ ta' probabbilitajiet l-Ewwel Qorti aċċettat l-ispiza; (g) *l-steel bars H32 ta' 276.64kg u 270.96kg*: il-verżjoni tal-intimat li kien sar żball fil-kejl tagħhom, u għalhekk inxtraw darbtejn, ma kinitx tajba għaliex kienu saħansitra ntużaw aktar travi tal-H25, u fi kwalunkwe każ il-Perit ma xehedx sabiex jikkonferma; (g) il-bqija tal-ispejjeż elenkati f'"Dok. DM1" ma ġewx ikkontestati, u għalhekk kellhom jiġu aċċettati. Il-Qorti tikkunsidra li r-raġunament tal-Ewwel Qorti huwa ġustifikat u għalhekk taċċettat.

18. L-Ewwel Qorti għaddiet sabiex ikkunsidrat l-argument tar-rikorrent, li għaladarba huwa reġistrat bħala persuna mhux taxxabbli għall-fini tal-artikolu 11 tal-Kap. 406, l-ammont rappreżentanti l-VAT fuq il-prezz tal-materjal u spejjeż oħra magħmula in konnessjoni mal-appalt in kwistjoni, ma setax jitnaqqas ukoll minn sehem mill-qliġ li sar mill-imsemmi appalt. Ikkunsidrat ukoll il-verżjoni tal-intimat li kien qiegħed jopponi dan l-argument u korrettement aċċettat li l-fatt li r-rikorrent kien reġistrat bħala persuna mhux taxxabbli ma kienx ifisser li huwa mhux obligat li jhallas il-VAT fuq il-prodotti jew materjal li huwa jixtri sabiex jagħmel użu minnhom matul l-attività ekonomika tiegħu. Hawnhekk l-Ewwel Qorti rrilevat li r-rikorrent ma ressaq l-ebda prova sabiex juri li l-intimat kien eliġibbli għal kreditu tal-*input tax* u li saħansitra t-taxxa li tħallset fuq il-provvisti ta' materjal jew servizzi akkwistati jew forniti għall-eżekuzzjoni tal-appalt gie ikkunsidrat b'dan il-mod. Għalhekk għustament hija m'aċċettatx it-talba tar-



rikorrent sabiex għall-fini ta' kwantifikazzjoni tal-ispejjeż tal-appalt li ħallas għalihom l-intimat, kellu jitnaqqas il-VAT dovut fuq l-istess spejjeż.

19. L-Ewwel Qorti mbagħad ikkunsidrat l-ispejjeż li allegatament tħallsu mir-rikorrent fis-somma ta' tliet elef sitt mija u ħames Euro (€3,605), rappreżentanti pagi lill-ħaddiema li huwa kien qabba sabiex jgħinuhom fl-eżekuzzjoni tal-appalt u fl-ispiża nkorsa għall-użu ta' *skips*. Wara li għamlet riferiment għall-elenku pprezentat minnu bħala 'Dok. F', l-Ewwel Qorti irrilevat li l-intimat min-naħa tiegħu kien qiegħed biss jikkontesta l-ispiża relatata mal-*iskips*. Iżda l-Ewwel Qorti sabet li r-rikorrent kien tassew irnexxielu jressaq prova konvinċenti permezz tal-irċevuti originali, li fuqhom kien hemm indikat li ġew forniti f'sit ġewwa Ғaž-Żabbar. Qalet li min-naħa tiegħu l-intimat ma ressaq l-ebda prova in sostenn tal-argument kuntrarju tiegħu, u għalhekk hija aċċettat li l-ispiża kienet tassew ġiet inkorsa mir-rikorrent.

20. B'hekk l-Ewwel Qorti korrettement sabet li l-ammont li għandu jithallas lir-rikorrent mill-intimat kien ta' erbat elef erbgħa mija wieħed u sittin euro u disgħin ċenteżmi (€4,461.90). Il-Qorti taqbel mal-konklużjoni li waslet għaliha l-Ewwel Qorti, u tagħraf li l-konstatazzjonijiet magħmulin minnha u anki ir-raġunament imfisser, huma kollha tajba u ma ssib xejn x'tiċċensura jew forsi x'izzid magħhom.

21. Għal dawn ir-raġunijiet kollha li l-Qorti qiegħda tagħmel tagħha, hija ma ssibx l-aggravji rispettivi tal-partijiet ġustifikati, u tiċċadhom.

## **Decide**

**Għar-raġunijiet premeżzi, il-Qorti tiddeċiedi dwar l-appell prinċipali u l-appell inċidentali billi tiċċadhom, filwaqt li tikkonferma s-sentenza appellata fl-intier tagħha.**

**L-ispejjeż ta' din l-istanza fir-rigward tal-appelli rispettivi, għandhom jiġihallu kollha mill-parti li ressqet l-appell tagħha.**

Moqrija.

**Onor. Dr Lawrence Mintoff LL.D.  
Imħallef**

**Graziella Aguru Cassar  
Deputat Registratur**